

पचमढ़ी में दौड़ेगा मानसून मैराथन का रोमांच

पर्यटन और खेल का संगम : 26 जुलाई को सतपुड़ा की वादियों में जुटेंगे 1500 धावक

नवभारत न्यूज
नर्मदापुरम/पचमढ़ी. सतपुड़ा की हरी-भरी वादियों में 26 जुलाई को आयोजित होने वाली आठवीं पचमढ़ी मानसून मैराथन इस बार खेल, रोमांच और पर्यटन का बड़ा आकर्षण बनने जा रही है. आयोजन में देशभर के साथ विदेशी धावक भी हिस्सा लेंगे.

मध्यप्रदेश पर्यटन बोर्ड, जिला प्रशासन और एडवेंचर्स एंड यू के संयुक्त तत्वावधान में होने वाली इस मैराथन में नागपुर के 500 से अधिक धावकों सहित कुल 1500 प्रतिभागियों के शामिल होने की संभावना है. प्रतियोगिता 5, 10, 21 और 42 किलोमीटर की चार श्रेणियों में आयोजित होगी.

जिला पंचायत सीईओ हिमांशु जैन ने बताया कि पचमढ़ी की



प्राकृतिक सुंदरता को देखते हुए यह आयोजन पर्यटन को नई दिशा दे रहा है. वहीं रेस डायरेक्टर मितेश राष्मिया के अनुसार यह मैराथन वर्ल्ड एथलेटिक्स और क्रिस्टल से प्रमाणित है, जिससे इसकी

अंतरराष्ट्रीय पहचान और मजबूत हुई है. इस बार दिव्यांग धावक निरंजन जाधव भी 21 किलोमीटर दौड़ में हिस्सा लेकर प्रतिभागियों के लिए प्रेरणा बनेंगे. आयोजन में प्रतिभागियों को टाइमिंग चिप,

मेडल, टी-शर्ट और अन्य सुविधाएं उपलब्ध कराई जाएंगी. प्रशासन द्वारा सुरक्षा, यातायात और व्यवस्थाओं पर विशेष ध्यान दिया जा रहा है. पंजीयन की अंतिम तिथि 10 जुलाई तक की गई है.

जनशताब्दी अनुयाज संकल्प प्रशिक्षण पर कार्यशाला

नर्मदापुरम. अखिल विश्व गायत्री परिवार के मध्यप्रदेश जोन के नर्मदापुरम जिले की शताब्दी संकल्प समीक्षा कार्यशाला 14 रविवार को गायत्री शक्तिपीठ नर्मदापुरम के सभागार में आयोजित की गई. जोनल सह समन्वयक रामचंद्र गायकवाड़ की अध्यक्षता और शक्तिपीठ प्रकोष्ठ प्रभारी राकेश कुमार गुप्ता जी, भोपाल उप जोन समन्वयक रघुनाथ प्रसाद हजारी, सुरेश श्रीवास्तव उप जोन सह समन्वयक (रिकर्रीड), आशा पाठक एवं जिला समन्वयक अनुराग मिश्रा की उपस्थिति में नर्मदापुरम जिला प्रभारी शिवराम रायखेड़े और श्याम शर्मा भी उपस्थित रहे.

अंतरराष्ट्रीय खिलाड़ियों के शहर में आधुनिक सुविधाओं की उठी मांग

नवभारत न्यूज
इटारसी, 14 जून. 'हॉकी की नर्सरी' के रूप में पहचान बना चुके इटारसी में अब आधुनिक हॉकी टर्फ मैदान की मांग जोर पकड़ने लगी है. पूर्व नगरपालिका अध्यक्ष डॉ. अखिलेश खंडेलवाल द्वारा खेल मंत्री विश्वास सारंग को सौंपे गए ज्ञापन के बाद क्षेत्र के खेल प्रेमियों में नई उम्मीद जगी है.

इटारसी ने सीमित संसाधनों के बावजूद राष्ट्रीय और अंतरराष्ट्रीय स्तर के खिलाड़ी दिए हैं. शहर से एक सीनियर इंटरनेशनल खिलाड़ी के साथ हाल ही में तीन जूनियर खिलाड़ी एशिया कप में भारत का प्रतिनिधित्व कर चुके हैं. खेल विशेषज्ञों का मानना है कि यदि यहां



अंतरराष्ट्रीय स्तर का टर्फ मैदान विकसित हो जाए, तो यह शहर देश के लिए दर्जनों ओलंपिक खिलाड़ी तैयार कर सकता है.

खेल संस्था 'हॉकी नर्मदापुरम इटारसी' ने इस पहल का स्वागत करते हुए इसे खिलाड़ियों के भविष्य के लिए अहम कदम बताया है. ज्ञापन में नर्मदापुरम हॉकी टर्फ के सुधार के लिए भी चार प्रमुख मांगें रखी गईं. इनमें फ्लड लाइट लगाने, खिलाड़ियों और दर्शकों के लिए छायादार बैठक व्यवस्था, आधुनिक

प्रशिक्षण उपकरण उपलब्ध कराने और ग्राउंड की सुरक्षा के लिए स्थायी चौकीदार को नियुक्ति शामिल है.

खेल मंत्री विश्वास सारंग ने इन मांगों पर जल्द सकारात्मक कार्रवाई का आश्वासन दिया है. इस पहल के बाद क्षेत्र के खिलाड़ियों और खेल प्रेमियों में उत्साह का माहौल है और उम्मीद जताई जा रही है कि जल्द ही इटारसी को उसका 'हॉकी हब' का दर्जा औपचारिक रूप से मिल सकेगा.

सिंधी समाज इटारसी की नई कार्यकारिणी घोषित

कैलाश बने अध्यक्ष, 51 सदस्यीय टीम को सीपी नवीन जिम्मेदारी

नवभारत न्यूज
इटारसी, 14 जून. पूज्य पंचायत सिंधी समाज इटारसी की 51 सदस्यीय नई कार्यकारिणी की आधिकारिक घोषणा कर दी गई है. नई टीम में अनुभवी और युवा चेहरों का संतुलन रखते हुए समाज के संचालन की जिम्मेदारी सौंपी गई है.

घोषणा के अनुसार मोहनलाल मोरवानी, मोहनलाल चेलानी और अशोक लालवानी को संरक्षक नियुक्त किया गया है. वहीं कैलाश नवलानी को अध्यक्ष, श्याम शिवदासानी को महामंत्री, मनीष

वसानी को सचिव और विजय परयानी को कोषाध्यक्ष बनाया गया है. संगठनात्मक मजबूती के लिए उपाध्यक्ष पद पर श्रीचंद खुरानी, अर्जुनदास नवलानी, अनिल मिहानी, राहुल चेलानी, जय चेलानी और नरेश गंगलानी को जिम्मेदारी दी गई है. साथ ही नंदलाल चेलानी सहसचिव और ओम सोनी सह कोषाध्यक्ष बनाए गए हैं. कानूनी एवं प्रशासनिक कार्यों के लिए संतोष गुरायानी को विधिक सलाहकार और मनोज रामचंद्रानी को ऑडिटर नियुक्त किया गया है, जबकि वासुदेव खुरानी को प्रवक्ता बनाया गया है. नई जिम्मेदारियों में संगठन मंत्री, उत्सव समिति, पादुका सेवा समिति और खेल समिति के पद शामिल हैं.

एक नजर में पिपरिया में 300 सीड बॉल तैयार

पिपरिया, 14 जून. जन अभियान परिषद मध्य प्रदेश के विकासखंड पिपरिया के सेक्टर-2 खेरा में वृमन चाइलड ओल्डर्स वेलफेयर सोसाइटी एवं ग्राम विकास प्रस्फुटन समिति माथनी के सहयोग से सीड बॉल (बीज बम) निर्माण कार्यक्रम आयोजित किया गया. इस दौरान प्रतिभागी महिलाओं ने मिट्टी, गोबर और विभिन्न प्रजातियों के बीजों का उपयोग कर लगभग 300 बीज बम तैयार किए। कार्यक्रम में महिलाओं को बीज बम की उपयोगिता और वर्षा ऋतु में इसके माध्यम से अधिक से अधिक पौधारोपण के बारे में जानकारी दी गई. वक्ताओं ने बताया कि बीज बम तकनीक कम लागत में हरियाली बढ़ाने का प्रभावी माध्यम है. वर्षा के समय इन्हें खाली भूमि और वन क्षेत्रों में डालने से पौधों का प्राकृतिक रूप से विकास होता है, जिससे पर्यावरण संरक्षण और जल संवर्धन को बढ़ावा मिलता है. कार्यक्रम में ग्रामीण महिलाओं ने पर्यावरण संरक्षण का संकेत लेते हुए अधिक से अधिक पौधे लगाने और जल संरक्षण के प्रति जागरूक रहने का संदेश दिया। इस अवसर पर महेंद्र सराटे, मंजुलता सराटे सहित आगनवाड़ी कार्यकर्ता उपस्थित रही.

सोमनाथ मंदिर पर शैक्षणिक गतिविधि आयोजित
पिपरिया, 14 जून. शहीद भगत सिंह पीजी कॉलेज के इतिहास विभाग द्वारा राष्ट्रीय शिक्षा नीति के अंतर्गत गतिविधि आधारित शिक्षण कार्यक्रम के तहत 'सोमनाथ स्वाभिमान पर्व एवं सहस्राब्दी स्मरणोत्सव' विषय पर शैक्षणिक गतिविधि का आयोजन किया गया. इसमें बी.ए. इतिहास विषय के विद्यार्थियों ने उत्साहपूर्वक भाग लिया. इस अवसर पर विद्यार्थियों ने सोमनाथ मंदिर के ऐतिहासिक, सांस्कृतिक एवं राष्ट्रीय महत्व पर अपने विचार प्रस्तुत किए. कार्यक्रम के अंतर्गत निबंध लेखन, पोस्टर निर्माण एवं भाषण जैसी गतिविधियां आयोजित की गईं, जिनमें छात्रों ने अपनी रचनात्मक और शोधपरक प्रतिभा का प्रदर्शन किया. पोस्टर प्रतियोगिता में रश्मि पटेल, सुनंद मवासी मानसी, खुशबू पटेल और फूलवती कुशवाह ने उत्कृष्ट प्रदर्शन किया. वहीं निबंध लेखन एवं भाषण में रश्मि, शिवानी, अनुष्का, रमहा, अंजु, आर्युष, रामजी, रवि, मनीषा और आदर्श सहित विद्यार्थियों ने भाग लिया. प्राचार्य डॉ. राजीव माहेश्वरी ने विद्यार्थियों की सराहना करते हुए कहा कि ऐसी गतिविधियां छात्रों में इतिहास के प्रति रुचि बढ़ाने के साथ राष्ट्रीय चेतना और सांस्कृतिक मूल्यों को मजबूत करती हैं. संचालन सहायक प्राध्यापक कृष्णा खांडे ने किया.

एनसीसी कैडेट अपेक्षा श्रीवास का चयन

हरदा, 14 जून. सनपलावर इंग्लिश मीडियम हायर सेकेंडरी स्कूल की एनसीसी कैडेट कुमारी अपेक्षा श्रीवास का चयन राष्ट्रीय ट्रेकिंग कैप के लिए हुआ है. यह उपलब्धि विद्यालय और जिले दोनों के लिए गर्व का विषय मानी जा रही है. अपेक्षा श्रीवास 17 जून से 26 जून तक अमरकंटक में आयोजित होने वाले राष्ट्रीय ट्रेकिंग कैप में हिस्सा लेंगी. इस चयन की जानकारी मिलते ही स्कूल परिवार में हर्ष और उत्साह का माहौल बन गया. विद्यालय प्रबंधन, शिक्षण विकास समिति के अध्यक्ष रविशंकर अग्रवाल, उपाध्यक्ष संजय जैन, सचिव प्रतीक अग्रवाल, प्राचार्य भुवनेश्वरी पांडे और एनसीसी शिक्षिका वैशाली मांडलेकर सहित सभी शिक्षकों ने छात्रा को बधाई दी और उज्ज्वल भविष्य की शुभकामनाएं दीं. विद्यालय ने इसे विद्यार्थियों के लिए प्रेरणादायक उपलब्धि बताया है, जिससे अन्य छात्र भी एनसीसी और राष्ट्रीय स्तर की गतिविधियों में आगे बढ़ने के लिए प्रेरित होंगे.



पचमढ़ी में रक्तदान से जीवन बचाने का दिया संदेश

नर्मदापुरम/पचमढ़ी. विश्व रक्तदाता दिवस के अवसर पर जिला चिकित्सालय नर्मदापुरम द्वारा छावनी परिषद पचमढ़ी कार्यालय में स्वेच्छिक रक्तदान शिविर का आयोजन किया गया, जिसमें 42 यूनिट रक्त एकत्रित किया गया. शिविर में रक्तदाताओं ने उत्साहपूर्वक भाग लेकर मानव सेवा और जीवन रक्षा का संदेश दिया. इस दौरान सिविल सर्जन डॉ. सुनीता कामले, आरएमओ डॉ. गजेंद्र यादव और पैथोलॉजिस्ट डॉ. इजहार खान के मार्गदर्शन में रक्तकोष टीम ने पूरी व्यवस्थाएं सभाली. जिला चिकित्सालय की टीम के साथ रेडक्रॉस शाखा के प्रतिनिधि भी मौजूद रहे. अधिकारियों ने रक्तदाताओं का उत्साहवर्धन करते हुए कहा कि नियमित रक्तदान से कई जरूरतमंद मरीजों की जान बचाई जा सकती है. प्रशासन ने जानकारी दी कि 15 जून को मिलिंदी अस्पताल पचमढ़ी में भी विशाल रक्तदान शिविर आयोजित किया जाएगा. जिसमें लगभग 100 यूनिट रक्त संग्रह का लक्ष्य रखा गया है.



महोत्सव प्राचीन धरोहर संरक्षण का दिया संदेश

ग्राम उड़ा में 'बावड़ी महोत्सव' का आयोजन

हरदा, 14 जून. जल गंगा संवर्धन अभियान के अंतर्गत हरदा विकासखंड के ग्राम उड़ा में स्थित ऐतिहासिक बावड़ी पर भव्य 'बावड़ी महोत्सव' का आयोजन किया गया.

यह कार्यक्रम मध्य प्रदेश जन अभियान परिषद के संचालन में आयोजित हुआ, जिसका उद्देश्य प्राचीन धरोहरों के संरक्षण, पुनर्जीवन और जल संरक्षण के प्रति जन-जागरूकता बढ़ाना था. कार्यक्रम में बड़ी संख्या में ग्रामीणजन और जनप्रतिनिधि उपस्थित रहे. आयोजन में बावड़ी को आकर्षक रंगोलियों और सैंकडों दीपों से सजाया गया,



जिससे पूरे स्थल का दृश्य मनमोहक बन गया. दीपों की रोशनी में प्राचीन बावड़ी ने सांस्कृतिक विरासत और ऐतिहासिक महत्व का संदेश दिया. जन अभियान परिषद के जिला समन्वयक संदीप गोहर ने बताया कि 5 से 30 जून तक जल गंगा संवर्धन अभियान के तहत विभिन्न गतिविधियां चल रही हैं, जिनमें संगोष्ठी, चौपाल, नुककड़ नाटक, जागरूकता रैली, दीवार लेखन और श्रमदान शामिल हैं. वक्ताओं ने कहा कि बावड़ियां हमारी प्राचीन धरोहर और संस्कृति की पहचान हैं, जिनका संरक्षण आवश्यक है.

बंद ऋतु में मत्स्याखेट परिवहन प्रतिबंधित

नर्मदापुरम. मध्यप्रदेश नदीय मत्स्याखेट नियम 1972 की धारा 3(2) के अंतर्गत 16 जून से 15 अगस्त तक बंद घोषित किया गया है. इस अवधि में अवैधानिक मत्स्याखेट, मत्स्य परिवहन एवं मत्स्य विपणन पूर्णतः प्रतिबंधित रहेगा. अधिसूचना के अनुसार बंद ऋतु के दौरान किसी भी प्रकार की अवैध मछली पकड़ने की गतिविधि, मत्स्य परिवहन अथवा मत्स्य विक्रय करना दंडनीय अपराध माना जाएगा. प्रावधानों के उल्लंघन पर पत्र मत्स्य क्षेत्र संशोधन अधिनियम 1981 की धारा 5 के अंतर्गत उल्लंघनकर्ता को एक वर्ष तक का कारावास अथवा पांच हजार रुपये तक का जुर्माना या दोनों से दंडित किए जाने का प्रावधान है.

नगर पालिका में जनकल्याण शिविर

नवभारत न्यूज
हरदा, 14 जून. केन्द्र और राज्य सरकार की जनकल्याणकारी योजनाओं का लाभ पात्र हितग्राहियों तक पहुंचाने के उद्देश्य से जिले में चलाए जा रहे विशेष अभियान के तहत नगर पालिका कार्यालय परिसर में जनकल्याण शिविर का आयोजन किया गया.

शिविर में कुल 268 आवेदनों का मौके पर ही निराकरण किया गया. यह शिविर 12 से 18 जून तक चल रहे विशेष जनकल्याण शिविरों और 5 जून से 21 जून तक संचालित पर्यावरण एवं योग अभियान के अंतर्गत आयोजित किया गया. शिविर का उद्देश्य पात्र नागरिकों को योजनाओं का लाभ



उपलब्ध कराना और लंबित मामलों का त्वरित समाधान करना रहा. शिविर में राजस्व, नगरीय निकाय, सामाजिक न्याय और जल प्रदाय विभाग सहित विभिन्न विभागों के अधिकारी-कर्मचारी उपस्थित रहे. नागरिकों को एक ही स्थान पर विभिन्न योजनाओं का लाभ प्रदान किया गया. शिविर में पीएम स्वनिधि योजना के 63 आवेदन, स्वनिधि से समृद्धि

योजना के 5 प्रोफाइलिंग, 11 नवीन नल कनेक्शन, 2 विधवा पेंशन, 7 वृद्धावस्था पेंशन, 100 आय प्रमाण पत्र और 80 मूल निवासी प्रमाण पत्र के आवेदनों का निराकरण कर हितलाभ वितरित किया गया. नगर परिषद खिरकिया में 15 से 17 जून तथा नगर परिषद टिमरनी में 16 से 18 जून तक इसी तरह के शिविर आयोजित किए जाएंगे.